



Stqarrija għall-Media

Ħidma mill-OHSA biex ikunu salvagwardati s-Saħħa u s-Sigurtà fuq il-Postijiet tax-Xogħol matul l-ewwel nofs tal-2015

31.07.2015

Bejn Jannar u Ġunju ta' din is-sena l-Awtorità għas-Saħħa u s-Sigurtà fuq il-Post tax-Xogħol (OHSA) għamlet madwar 1,000 spezzjoni f'postijiet tax-xogħol differenti li fil-maġġoranza tagħhom wasslu biex jinħarġu ordnijiet biex tittieħed azzjoni minn min għandu dak l-obbligu. L-OHSA ħarġet ukoll 91 ittra ta' penali amministrattivi waqt li ġew appuntati 103 każ fil-qorti għal numru ta' nuqqasijiet varji fir-rigward ta' saħħa u sigurtà fuq il-post tax-xogħol. Matul l-istess perjodu l-OHSA pproċessat 2211-il ċertifikat ta' liftijiet u tat 74 siegħa ta' taħriġ informattiv. Barra minn dan, skont statistika maħruġa mill-Uffiċċju Nazzjonali tal-Istatistika (NSO), kien hemm tnaqqis ta' 6.2% fin-numru ta' persuni li applikaw għal benefiċċju skont l-Att tas-Sigurtà Soċjali minħabba korrimment fuq il-post tax-xogħol matul l-ewwel tliet xhur ta' din is-sena meta mqabbel ma' l-istess perjodu s-sena li għaddiet.

Liġi li daħlet fis-seħħ fl-2012 tat il-possibilità lill-OHSA biex toħroġ avvizi għall-pagament ta' penali dwar lista ta' offiżi. Dawn huma stipulati fl-istess liġi (A.L. 36/2012) u jinkludu wkoll l-ammont tal-multi li għandhom jithallsu. L-ittra ta' penali amministrattivi tinkludi kull kontravvenzjoni li jkunu nnotaw l-uffiċċjali tas-saħħa u s-sigurtà waqt l-ispezzjonijiet tagħhom. B'hekk persuna tista' teħel numru ta' multi fl-istess ittra li tircievi, skont il-każ. Matul l-ewwel sitt xhur ta' din is-sena, il-multi li ġew maħruġa kienu jvarjaw minn € 250 sa € 1,456, b'total ta' kważi € 60,000.

Dawn il-multi jridu jithallsu fi żmien 15-il ġurnata - jekk ma jithallsux fiż-żmien stipulat u ma jittieħdux il-miżuri rikjesti għall-protezzjoni tas-saħħa u s-sigurtà, jinbdew proċeduri fil-qrati fejn il-piena mposta ma tistax tkun inqas mill-multi amministrattivi. Din is-sistema għandha l-għan li tnaqqas l-proċeduri amministrattivi u legali kif ukoll l-ispejjeż għal min iħaddem jew jaħdem għal rasu, filwaqt li sservi ta' deterrent sabiex jittieħdu miżuri xierqa ta' saħħa u sigurtà fuq il-post tax-xogħol.

Bejn Jannar u Ġunju, l-akbar numru ta' kontravvenzjonijiet (kemm rigward ta' penali u kawżi l-qorti kif ukoll ordnijiet maħruġa mill-uffiċċjali tal-OHSA) kien fis-settur tal-kostruzzjoni. Fir-rigward ta' penali amministrattivi, l-aktar ksur tal-liġi komuni f'dan is-settur kien in-nuqqas li jinħatar *supervisor* tal-proġett. Fil-fatt skont liġi li ilha fis-seħħ mill-2004 (A.L. 281/2004), għal kull proġett ta' kostruzzjoni għandu jinħatar *supervisor* għall-istadju tad-disinn u *supervisor*

tal-proġett għall-istadju tal-kostruzzjoni. Dawn jistgħu jkunu l-istess persuna u jistgħu jkunu wkoll il-klijent stess, jekk ikun kompetenti li jagħmel dan.

F'każ li x-xogħol fuq sit ta' kostruzzjoni jkun skedat li jdum aktar minn 30 jum ta' xogħol u se jkun hemm aktar minn 20 ħaddiem fl-istess ħin, jew li l-volum tax-xogħol ikun stmat li se jdum aktar minn 500 ġurnata xogħol, is-*supervisor* tal-proġett huwa fid-dmir li jibgħat avviż bil-miktub lill-OHSA ta' l-anqas erba' ġimgħat qabel ma jibda x-xogħol.

Is-*supervisor* tal-proġett għall-istadju tad-disinn għandu wkoll id-dmir li jiżgura li qabel ma jibda x-xogħol fuq sit ta' kostruzzjoni, isir pjan ta' saħħa u sigurtà.

Problema komuni ta' saħħa u sigurtà li jista' jkollha effetti perikolużi hija r-riskju ta' waqgħat mill-għoli. Obbligi oħra li joħorġu mill-istess liġi jikkonċernaw l-użu ta' *scaffolding* u slielem kif ukoll ta' stallazzjonijiet tad-dawl li jkunu mqiegħda b'mod li ma jkun hemm ebda riskju ta' xi inċident għall-ħaddiema bħala riżultat tat-tip ta' dawl installat.

Ċertu nuqqasijiet li ġew innotati waqt l-ispezzjonijiet u li ttieħdu passi legali fuqhom kienu jirrigwardaw rekwiżiti bażiċi ta' saħħa u sigurtà fuq il-post tax-xogħol. Dawn jinkludu n-nuqqas ta' evalwazzjoni tal-perikli fuq il-post tax-xogħol jew li tinżamm kopja tagħha u n-nuqqas li titħares is-saħħa u s-sigurtà tal-impjegati u tal-persuni kollha li jistgħu jiġu affettwati bix-xogħol. Problemi oħra kienu jinkludu nuqqas ta' informazzjoni lill-ħaddiema, nuqqas ta' sinjali ta' saħħa u sigurtà u ta' miżuri kontra nirien. Kien hemm ukoll min naqas li jipprovdi lbies personali protettiv u li jobjdi ordni ta' ufficjal għas-saħħa u s-sigurtà, fost oħrajn.

Meta l-ħaddiema jkunu qed jużaw apparat tax-xogħol, hemm numru ta' rekwiżiti legali li għandhom jiġu mħarsa (A.L. 282/2004). Xi nuqqasijiet li ġew innotati u li ttieħdet azzjoni fuqhom kienu jinkludu nuqqas ta' taħriġ, parteċipazzjoni, konsultazzjoni w informazzjoni lill-ħaddiema, manutenzjoni u spezzjoni tal-apparat u ħtiġijiet ergonomiċi fuq il-post tax-xogħol.

Miżura importanti oħra li hija l-ħarsien (*guards*) madwar dawk il-partijiet tal-apparat tax-xogħol li jkunu jiċċaqilqu. Fil-fatt, numru ta' inċidenti fuq il-post tax-xogħol kull sena ikunu frott ta' nuqqas f'dan ir-rigward (jew minħabba traskuraġni jew biex jithaffex ix-xogħol) b'konsegwenza li numru ta' persuni jsofru diżabilità permanenti.

Liftijiet jew paranki stallati f'postijiet tax-xogħol għandhom jiġu spezzjonati kull sitt xhur wara l-ewwel data minn meta jintużaw. Kopja tar-rapport tal-ispezzjoni għandha tintbagħat lill-OHSA sa 28 ġurnata mid-data li tkun saret l-ispezzjoni (A.L. 47/1964 u A.L. 231/2007). Matul l-ewwel sitt xhur ta' din is-sena, l-OHSA rċeviet u pprocessat aktar minn elfejn rapport u nħarġu wkoll penali amministrattivi fejn dan ma seħħx.

L-operat tal-OHSA ma jieqafx biss fi spezzjonijiet iżda jkopri wkoll sessjonijiet ta' taħriġ, informazzjoni fuq mezzi tal-medja, organizzazzjoni ta' seminars u konferenzi kif ukoll esebizzjonijiet u għoti ta' informazzjoni f'kumpaniji u postijiet tax-xogħol varji.

Barra minn hekk, fl-ewwel sitt xhur ta' din is-sena, l-OHSA lestiet l-istallazzjoni, l-ittestjar u kkommissjonat numru ta' sistemi ta' effiċjenza fl-użu ta' l-enerġija, fosthom sistema fotovoltajka ta' 10.07 kW fuq il-bejt tal-OHSA. Dawn il-miżuri huma mistennija li jipproduċu madwar 16,000 kW ta' enerġija mix-xemx fis-sena matul l-ewwel sena filwaqt li jnaqqsu l-konsum ta' enerġija konvenzjonali b'madwar 50% u b'hekk jonqsu wkoll l-emmissjonijiet ta' CO₂ li tipproduċi l-OHSA. Dan il-proġett kien ko-finanzjat mill-Unjoni Ewropea.

Lista tal-liġijiet kollha relatati mas-saħħa u s-sigurtà fuq il-post tax-xogħol jistgħu jinkisbu mis-sit elettroniku tal-OHSA: www.ohsa.org.mt

-tmiem-

Kuntatt tal-Media:

Romina Rieck Zahra, Senior Manager (Communications & PR), Occupational Health and Safety Authority, email: romina.rieczahra@gov.mt, tel: 21 247 677.

Informazzjoni Ohra:

Occupational Health and Safety Authority, 17, Triq Edgar Ferro, Pieta' PTA 1533, email: ohsa@gov.mt, fax: 21 232 909.